

## அருள்மிகு சிவன் கோவில்

## சைவத் தமிழ்ச் சங்கம்

26வது ஆண்டு கலைவாணிவிழா 2019

[www.sivankovil.ch](http://www.sivankovil.ch) [www.anpesivam.com](http://www.anpesivam.com) [www.sivantv.com](http://www.sivantv.com)

**01.01.2006 – 31.12.2006**

### • தேவார மனனப்போட்டி.

பண் : புறநீர்மை

கடிதென வந்த கரிதனை யரித்து அவ்வரி மேனிமேற் போர்ப்பர்  
பிடியன நடையாள் பெய்வளை மடந்தை பிறைநுத வைளொடு முடனாய்க்  
கொடிதெனக் கதறுங் குரைகடல் சூழ்ந்து கொள்ளமு னித்திலஞ் சுமந்து  
குடிதனை நெருங்கிப் பெருக்கமாய்த் தோன்றுங் கோணமா மலையமர்ந் தாரே.

பொழிப்புரை:

விரைவாகப் பாய்ந்து வந்த யானையின் தோலை உரித்துத் திருமேனிமேல் போர்த்திக் கொண்டவர் சிவபெருமான். அவர் பெண் யானை போன்ற நடையை உடையவளாய், வளையல்களை அணிந்தவளாய்ப் பிறை போன்ற நெற்றியையுடைய உமா தேவியை ஒரு பாகமாக உடையவர். பிறர் கொடிது என்று அஞ்சத்தக்க அலைகளையுடைய ஓலிக்கின்ற கடல், முத்துக்களைச் சுமந்து மக்களுக்கு வழங்கும் வளமையிக்க திருக்கோண மாமலையில் சிவபெருமான் வீற்றிருந்தருளுகின்றார்.

பண் : நட்டராகம்

நீள நினைந்தடியேன் உனை  
நித்தலுங் கைதொழுவேன்  
வாளன கண்மடவா ளவள்  
வாடி வருந்தாமே  
கோளிலி எம்பெருமான் குண்டை  
யூர்ச்சில நெல்லுப் பெற்றேன்  
ஆளிலை எம்பெருமான் அவை  
அட்டித் தரப்பணியே.

பொழிப்புரை:

திருக்கோளிலியில் எழுந்தருளியிருக்கும் எம் பெருமானே, வாள்போலுங் கண்களை யுடைய மடவாளாகிய என் இல்லாள் தனது வாழ்க்கையை நடத்த இயலாமை கருதிமெலிந்து வருந்தாதபடி குண்டையூரிலே சில நெல்லுப் பெற்றேன். அவைகளை அவள்பாற் சேர்ப்பிக்க எனக்கு ஆளில்லை! அடியேன், எஞ்ஞான்றும் உன்னையே நினைத்து நாள்தோறும் வணங்குந் தொழிலை உடையேன்! வேறு யாரை வேண்டுவேன்! அவைகளை அங்குச் சேர்ப்பித்து உதவ, நீ, எவர்க்கேனும் கட்டளையிட்டருள்.

## ● திருவாசக மன்னப்போட்டி.

பண்குமந்த பாடற் பரிசு படைத்தருளும்  
பெண்குமந்த பாகத்தன் பெம்மான் பெருந்துறையான்  
விண்குமந்த கீர்த்தி வியன்மண் டலத்தீசன்  
கண்குமந்த நெற்றிக் கடவுள் கலிமதுரை  
மண்குமந்து கூலிகொண் டக்கோவால் மொத்துண்டு  
புண்குமந்த பொன்மேனி பாடுதுங்காண் அம்மானாய்

பொழிப்புரை:

அன்பர் பாடும் பாடலைப் பரிசிலாகக் கொண்டருள் கின்ற பெண்பாகனும், திருப்பெருந்துறையை உடையவனும், தேவலோகத்தவரும் புகழும்படியான புகழை உடையவனும், மண்ணுலகத் தலைவனும், நெற்றிக் கண்ணனும் ஆகிய கடவுள் கூடற் பதியில், மன் சுமந்து கொண்டு பாண்டியன் கைப்பிரம்படியால் புண் பட்ட பொன்போலும் திருமேனியைப் புகழ்ந்து பாடுவோம்.

வேண்டத் தக்க தறிவோய்நீ  
வேண்ட முழுதுந் தருவோய்நீ  
வேண்டும் அயன்மாற் கரியோய்நீ  
வேண்டி என்னைப் பணிகொண்டாய்  
வேண்டி நீயா தருள்செய்தாய்  
யானும் அதுவே வேண்டின்அல்லால்  
வேண்டும் பரிசொன் றுண்டென்னில்  
அதுவும் உன்றன் விருப்பன்றே

பொழிப்புரை:

உயிர்களுக்குத் தேவையானது இது என்று அறிவோன் நீயே! மேலும் அவ்வுயிர்கள் எவற்றை வேண்டினாலும், அவையெல்லாவற்றையும் அருளுபவனும் நீயே! உன்னைக் காண விரும்பிய பிரமன், திருமால் என்பவருக்கும் அருமையாய் நின்ற வனாகிய நீ நீயாகவே விரும்பி, என்னையாளாகக் கொண்டனை. என் பொருட்டு நீ விரும்பி எதனை அருள் செய்தனை அதனையே யானும் விரும்புவதல்லது, நானாக விரும்புகின்ற பொருள் ஒன்று, உளதாகு மெனில் அந்தப் பொருளும் உன்னிடத்தில் நான் வைக்கின்ற அன்பே யன்றோ?

## • திருமந்திர மனனப்போட்டி.

பசுப்பல கோடி பிரமன் முதலாப்  
பசுக்களைக் கட்டிய பாசம்முன் நுண்டு  
பசுத்தன்மை நீங்கி அப் பாசம் அறுத்தால்  
பசுக்கள் தலைவனைப் பற்றி விடாவே .

பொழிப்புரை:

முன் மந்திரத்தில், “அனாதி” எனப்பட்ட பசுக்கள் பிரமதேவன் முதலாகக் கோடிக் கணக்கில் உள்ளன. ஆயினும், அவற்றைக் கட்டியுள்ள பாசங்கள் மூன்றே. (ஆணவம், மாயை, கன்மம்). பதி பசுக்களைக் கட்டியுள்ள பாசங்களை அறுத்துவிட்டால், பசுக்கள் பசுத்தன்மை நீங்கிப் பதியைப் பற்றிக்கொள்ளும். பின்பு அவை பதியை விட்டு நீங்கமாட்டா.

ஒன்றே குலமும் ஒருவனே தேவனும்  
நன்றே நினையின் நமனில்லை நாணாமே  
சென்றே புகுங்கதி யில்லை நும் சித்தத்து  
நின்றே நிலைபெற நீர்நினைந் துய்மினே .

பொழிப்புரை:

உலகத்தார் பல சாதிகளைக் கூறுவராயினும் உண்மையில் உள்ளது ஒரு சாதியே. அது சிவ சாதி. உலகத்தார் பல கடவுளர்களைக் கூறிக் கொண்டாடுவராயினும் உண்மையில் உள்ள கடவுள் ஒருவனே. அவன் சிவன். இவற்றை நீவிர் முதலில் நன்றாக உணருங்கள். உணர்ந்தால், நமனும் உங்களை அணுகான் வெட்கமின்றி முன்முன் பிறந்து இறந்த பிறப்புகளிலே மீண்டும் மீண்டும் பிறக்கும் நிலையும் உங்களுக்கு இல்லையாகும். அப்பால் மேற்கூறிய உண்மைகள் உங்கள் உள்ளத்தில் அசையாது நிலைபெற, அதன்வழிப் பின்னர்ச் சிவனை இடையொது நினைந்து உய்தி பெறுங்கள்.

## • திருக்குறல்

ஜந்தாம் அதிகாரம்

## • பேச்சுப்போட்டி

“யோகர் சுவாமிகள்” சுயதேடல்.

அன்பார்ந்த பெற்றோர்களே!

உங்கள் பின்னைகளை இப்போட்டிகளில் பங்குகொள்ள வைப்பதன் மூலம் பின்னையின் தமிழ்றிவு, சமயஅறிவு, பண்பாடு, தமிழ் சமூகத்துடனான தொடர்பு என்பன வளர்ச்சியடையும். எனவே பரிசில்களை விட பங்குபற்றும் திறமையும், ஆர்வமும் மேலானது.